

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಶ್ರೀಗೋವಿಂದರಾಜ ಸುಪ್ರಭಾತಂ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀಗೋವಿಂದರಾಜ ಸುಪ್ರಭಾತಂ ||

ಶ್ರೀಭೂಮಿನಾಯಕ ದಯಾಪರ ದಿವ್ಯಮೂರ್ತೇ
ದೇವಾದಿದೇವ ಜಗದೇಕಶರಣ್ಯ ವಿಷ್ಣೋ |
ಗೋಪಾಂಗನಾಕುಚತಟೇಷು ನಿಮಗ್ನದೃಷ್ಟೇ
ಗೋವಿಂದರಾಜ ವಿಜಯಿನ್ ತವ ಸುಪ್ರಭಾತಂ || 1 ||

ದೇವಾದಿದೇವ ಘನಿರಾಜವಿಹಂಗರಾಜ -
ರಾಜತ್ಕಿರೀಟಮಣಿರಾಜವಿರಾಜಿತಾಂಘ್ರೇ |
ರಾಜಾಧಿರಾಜ ವಸುದೇವಕುಲಾಧಿರಾಜ
ಗೋವಿಂದರಾಜ ವಿಜಯಿನ್ ತವ ಸುಪ್ರಭಾತಂ || 2 ||

ಕಾಸಾರಯೋಗಿಪರಮಾದ್ಭುತಭಕ್ತಿಬದ್ಧ -
ವಾಙ್ಮೂಲಭೂಷಿತಮಹೋತ್ಪಲರಮ್ಯಪಾದ |
ಗೋಪಾಧಿನಾಥ ವಸುದೇವಕುಮಾರ ಕೃಷ್ಣ
ಗೋವಿಂದರಾಜ ವಿಜಯಿನ್ ತವ ಸುಪ್ರಭಾತಂ || 3 ||

ಶ್ರೀಭೂತಯೋಗಿಪರಿಕಲ್ಪಿತದಿವ್ಯಮಾನ -
ಜ್ಞಾನಪ್ರದೀಪಪರಿದೃಶ್ಯರತ್ನೈಕತಾನ |
ಗೋಗೋಪಜಾಲಪರಿರಕ್ಷಣಬದ್ಧದೀಕ್ಷ
ಗೋವಿಂದರಾಜ ವಿಜಯಿನ್ ತವ ಸುಪ್ರಭಾತಂ || 4 ||

ಮಾನ್ಯಾನುಭಾವಮಹದಾಹ್ವಯಯೋಗಿದೃಷ್ಟೇ
ಶ್ರೀಶಂಖಚಕ್ರಕಮಲಾಸಹಿತಾಮಲಾಂಗ |
ಗೋಪೀಜನಪ್ರಿಯಚರಿತ್ರ ವಿಚಿತ್ರವೇಷ
ಗೋವಿಂದರಾಜ ವಿಜಯಿನ್ ತವ ಸುಪ್ರಭಾತಂ || 5 ||

ಶ್ರೀಮತ್ತ್ವದೀಯಪದಪಂಕಜಭಕ್ತಿನಿಷ್ಠ -
 ಶ್ರೀಭಕ್ತಿಸಾರಮುನಿನಿಶ್ಚಿತಮುಖ್ಯತತ್ತ್ವ |
 ಗೋಪೀಜನಾರ್ತಿಹರ ಗೋಪಜನಾಂತರಂಗ
 ಗೋವಿಂದರಾಜ ವಿಜಯಿನ್ ತವ ಸುಪ್ರಭಾತಂ || 6 ||

ಶ್ರೀಮತ್ಪರಾಂಕುಶಮುನೀಂದ್ರಸಹಸ್ರಶಾಖ -
 ಸಂಸ್ತೂಯಮಾನಚರಣಾಂಬುಜ ಸರ್ವಶೇಷಿನ್ |
 ಗೋಪಾಲವಂಶತಿಲಕಾಚ್ಯುತಪಾದಪದ್ಮ
 ಗೋವಿಂದರಾಜ ವಿಜಯಿನ್ ತವ ಸುಪ್ರಭಾತಂ || 7 ||

ಶೇಷಾಚಲೇ ಮಹತಿ ಪಾದಪಪಕ್ಷಿಜನ್ಮ
 ತದ್ಭಕ್ತಿತಃ ಸ್ಪೃಹಯತಾ ಕುಲಶೇಖರೇಣ |
 ರಾಜ್ಞಾ ಪುನಃಪುನರುಪಾಸಿತಪಾದಪದ್ಮ
 ಗೋವಿಂದರಾಜ ವಿಜಯಿನ್ ತವ ಸುಪ್ರಭಾತಂ || 8 ||

ಶ್ರೀವಿಷ್ಣುಚಿತ್ತಕೃತಮಂಗಲದಿವ್ಯಸೂಕ್ತೇ
 ತನ್ಮಾನಸಾಂಬುರುಹಕಲ್ಪಿತನಿತ್ಯವಾಸ |
 ಗೋಪಾಲಬಾಲಯುವತೀವಿಟಿಸಾರ್ವಭೌಮ
 ಗೋವಿಂದರಾಜ ವಿಜಯಿನ್ ತವ ಸುಪ್ರಭಾತಂ || 9 ||

ಶ್ರೀವಿಷ್ಣುಚಿತ್ತಕುಲನಂದನಕಲ್ಪವಲ್ಲೀ -
 ಗೋದಾಲಕಾಂತವಿನಿವೇಶಿತಮಾಲ್ಯಲೋಲ |
 ಗೋಪಾಂಗನಾಕುಚಕುಲಾಚಲಮಧ್ಯಸುಪ್ತ
 ಗೋವಿಂದರಾಜ ವಿಜಯಿನ್ ತವ ಸುಪ್ರಭಾತಂ || 10 ||

ಭಕ್ತಾಂಘ್ರಿರೇಣುಮುನಿನಾ ಪರಮತ್ವದೀಯ -
 ಶೇಷತ್ವಮಾಶ್ರಿತವತಾ ವಿಮಲೇನ ನಿತ್ಯಂ |
 ಪ್ರಾಬೋಧಕೀಸ್ತುತಿಕೃತಾ ಹ್ಯವಬೋಧಿತಶ್ರೀಃ |
 ಗೋವಿಂದರಾಜ ವಿಜಯಿನ್ ತವ ಸುಪ್ರಭಾತಂ || 11 ||

ಶ್ರೀಪಾಣನಾಮಕಮಹಾಮುನಿದಿವ್ಯನಾಮ -
ದಿವ್ಯಾನುಭಾವದಯಮಾನದೃಗಂಚಲಾಖ್ಯ |
ಪೂರ್ಣಾನುಕಂಪ ಪುರುಷೋತ್ತಮ ಪುಷ್ಕರಾಕ್ಷ
ಗೋವಿಂದರಾಜ ವಿಜಯಿನ್ ತವ ಸುಪ್ರಭಾತಂ || 12 ||

ಭಕ್ತೋತ್ತಮಾಯ ಪರಕಾಲಮುನೀಂದ್ರನಾಮ್ನೇ
ವಿಶ್ರಾಣಿತಾತುಲಮಹಾತನುಮೂಲಮಂತ್ರ |
ಸರ್ವಾತ್ಮರಕ್ಷಣವಿಚಕ್ಷಣ ಚಕ್ರಪಾಣೇ
ಗೋವಿಂದರಾಜ ವಿಜಯಿನ್ ತವ ಸುಪ್ರಭಾತಂ || 13 ||

ಸತ್ತ್ವೋತ್ತರೈಃ ಸತತಸೇವ್ಯಪದಾಂಬುಜೇನ
ಸಂಸಾರತಾರಕದಯಾದ್ರ್ಯದೃಗಂಚಲೇನ |
ಸೌಮ್ಯೋಪಯಂತ್ಯಮುನಿಮಾನಸರಾಜಹಂಸ
ಗೋವಿಂದರಾಜ ವಿಜಯಿನ್ ತವ ಸುಪ್ರಭಾತಂ || 14 ||

ಭಕ್ತಪ್ರಪನ್ನಕುಲನಾಯಕಭಾಷ್ಯಕಾರ -
ಸಂಕಲ್ಪಕಲ್ಪತರುದಿವ್ಯಫಲಾಮಲಾತ್ಮನ್ |
ಶ್ರೀಶೇಷಶೈಲನಿಕಟಸ್ಥಿಶೇಷಶಾಯಿನ್
ಗೋವಿಂದರಾಜ ವಿಜಯಿನ್ ತವ ಸುಪ್ರಭಾತಂ || 15 ||

ಶ್ರೀಮಚ್ಛಾರಿಕರುಣಾಶ್ರಿತದೇವಗಾನ -
ಸಾರಜ್ಞನಾಥಮುನಿಸನ್ನತಪುಣ್ಯಮೂರ್ತೇ |
ಗೋಬ್ರಾಹ್ಮಣಪ್ರಿಯಗುರೋ ಶ್ರಿತಪಾರಿಜಾತ
ಗೋವಿಂದರಾಜ ವಿಜಯಿನ್ ತವ ಸುಪ್ರಭಾತಂ || 16 ||

ದೇವ ಪ್ರಸಿದ್ಧ ಕರುಣಾಕರ ಭಕ್ತವರ್ಗ -
ಸೇನಾಪತಿಪ್ರಣಯಿತಾಖಿಲಲೋಕಭಾನೋ |
ಶ್ರೀವಾಸದಿವ್ಯನಗರಾಧಿಪ ರಾಜರಾಜ
ಗೋವಿಂದರಾಜ ವಿಜಯಿನ್ ತವ ಸುಪ್ರಭಾತಂ || 17 ||

॥ ಇತಿ ಶ್ರೀಗೋವಿಂದರಾಜ ಸುಪ್ರಭಾತಂ ಸಮಾಪ್ತಂ ॥